




РИСТО ТРАЈАНОВ, дипл. шум. инж.
(1944—1989)

На ден 14 септември 1989 година во 11,15 часот, на работното место, престана да чука сè уште младото, но истрошено и благородно срце на нашиот драг колега, добар раководител, извонреден стручњак, познат стопанственик и преден сопруг и родител **Ристо Д. Трајков, дипл. шум. инж.** генерален директор на Работната организација Шумско-индустриски комбинат (ШИК) „Пљачковица“ — Радовиш. Од редовите на Сојузот на инженерите и техничарите по шумарство и индустрија за преработка на дрво на Македонија, и шумарската струка, ненадејно и засекогаш замина еден млад колега, кој штотуку почна да ги дава плодовите од своето досега стекнато богато стручно искуство и знаење.

Колегата Ристо речиси сиот свој краток, но плоден живот, го помина во шумарската и во дрвопреработувачката струка, во кои беше вљубен, посебно во шумарската, уште во младите години. Како резултат на тоа, стручно се оквалификува преку сите степени на образование и професионално се врза за неа. Како стручњак не само што ги користеше богатствата на шумата, туку се дружеше со неа, ја обновуваше, негуваше и чудесно ја сакаше. Со новосоздадените шуми се гордееше. Но, тој засекогаш ги напушти, а зад себе остави дела (што се својствени за човекот) по кои долго време сегашните, а можеби и идните, генерации ќе се сеќаваат на него.

Ристо Трајанов е роден на 26. 11. 1944 година во Радовиш. Потекнува од работничко семејство. Основното образование го завршува во родното место, а средно шумарско училиште — во Кавадарци, со што го стекнува звањето шумарски техничар. По оформувањето на средното образование, во учебната 1962/63 година се запишува на Земјоделско-шумарскиот факултет, Отсек шумарство, и дипломира во 1967 година. Работниот век му започнува веднаш по дипломирањето на Земјоделско-шумарскиот факултет, вработувајќи се на 01. 11. 1967 година во ШИК „Пљачковица“ — Радовиш како раководител на работната единица „Пилана“. Во меѓувреме, односно во текот на 1968 година, го отслужува воениот рок и се враќа како резервен потпоручник. По доаѓањето од ЈНА, веднаш се вработува во истиот комбинат на 20. 03. 1969 година, но на работното место раководител на погонот за стопанисување со шумите. На ова работно место останува до почетокот на 1974 година, кога му се доверува функцијата раководител на ООЗТ „Стопанисување со шумите“ во рамките на РО ШИК „Пљачковица“, што е продукт на организационата шема на Законот за здружениот труд. Од 01. 04. 1979 до 31. 05. 1980 година ја раководи ООЗТ „Фабрика за столови и маси“, која е во составот на РО ШИК „Пљачковица“ — Радовиш. Од оваа должност заминува на работа во Градежната работна организација „Бетон“ ООЗТ „XIII грдилиште“ — Радовиш, каде што останува извесно

време. Совладан од носталгијата кон претходната работна организација и стручната професија, на 01. 06. 1984 година повторно се вработува РО ШИК „Пљачковица“ — Радовиш на работното место раководител на ООЗТ „Транспорт и шпедиција“. На оваа должност останува до 31. 05. 1985 година. Во професионалното стручно и раководно работење како во работната организација така и во пошироката стручна и општествена јавност стекна афирмација на добар раководител и стручњак, како и резултат на ова беше избран за генерален директор на РО ШИК „Пљачковица“ — Радовиш. На оваа раководна функција стапи на 01. 06. 1985 година, а повторно беше избран во средината на 1989 година. На неа го затече неумоливата и сурова смрт, која го оттргна од неговите најмили, организацијата, колегите и пријателите, без збогување и недоисказан, и тоа во годините кога беше во својот работен подем.

Ристо Трајанов, и покрај тоа што беше добар работник, стручњак, организатор и раководител, меѓу вработените се однесуваше и како родител: сите проблеми со нив ги решаваше реку договори, советувања и секогаш пронаоѓаше соодветни решенија, што доаѓаше до израз неговата способност за комуникација со луѓето. Дека тоа е така, потврдува и неговиот избор на разни раководни места.

Покрај големите обврски што ги имаше како за неговото професионално оспособување така и на работното место, тој покажа голема активност и во разни самоуправни и општествено-политички организации. За извршувањето на овие обврски наоѓаше слободно време и не се штедеше себеси. Како резултат на оваа активност, избран е и на повеќе функции во разни организации. Забележлива му е активноста во Младинската организација во Средното шумарско училиште во Кавадарци и Студентската организација на Земјоделско-шумарскиот факултет во Скопје. Забележлива активност имаше и во организацијата на СКМ при Факултетот, а таков беше и по вработувањето.

Како активист, бил на следните должности и функции: член на Општинскиот младински комитет во Кавадарци, секретар на ОО на СКМ при Земјоделско-шумарскиот факултет во Скопје, претседател Одборот на Студентскиот дом во Скопје, член на Општинскиот комитет на младината во Радовиш, претседател на Градската конференција на СКМ во Радовиш, делегат на Собранието на Општина Радовиш, претседател на Месната заедница на ССРМ во Радовиш, член на Конференцијата на Стопанската комора на СРМ — Скопје, член на Извршниот одбор на Собранието на дрвната индустрија и шумарство при Стопанската комора на СРМ. Голема активност има покажано и во Сојузот на инженерите и техничарите по шумарство и индустрија за преработка на дрво на Македонија, чиј член е од моментот на своето вработување. Видна активност имаше и во Територијалната одбрана во Радовиш, каде што имаше разни задолженија и со успех ги извршуваше. Како резултат на оваа активност, го доби чинот резервен мајор на ЈНА.

Колегата Ристо Трајанов во својот краток век даде многу за нашето општество, структурата, работната организација и семејството, така што неговото заминување е ненадоместливо. За сè што стори, му благодариме и нека му е вечна слава.

М. С.